



---

# Press Release

---

PR192584

05.12.2019

## STQARRIJA MILL-UFFIĊĠJU TAL-ISPEAKER

L-Ispeaker tal-Kamra tad-Deputati Anġlu Farrugia qed jippubblika t-twegiba tiegħu għal ilment li deher fuq Facebook nhar it-3 ta' Diċembru 2019 dwar l-aċċessibilità għall-gallarija tal-pubbliku fil-Parlament matul l-aħħar seduti.

“Dr Andrew Borg Cardona

L-Ispeaker Anġlu Farrugia ha nota tal-ittra tiegħek indirizzata lilu datata 3 ta' Diċembru 2019 liema ittra għadha ma waslitlux iżda li diġà dehret fuq il-Facebook page tiegħek. Huwa talabni ngħaddilek dawn il-kummenti fir-rigward tal-punti mqajma fl-imsemmija ittra.

L-Ispeaker jinnota li fl-ittra tiegħek inti għidt illi sa fejn taf int għandek dritt li taċċedi għall-gallarija tal-pubbliku fil-Parlament. Dwar dan, l-Ispeaker Farrugia jixtieq jirreferik għall-Ordni Permanenti 165 tal-Ordnijiet Permanenti tal-Kamra tad-Deputati, li fil-konkluzjoni tiegħu speċifikament tgħid li “Ebda barrani ma huwa ammess bi dritt”. L-Ispeaker jixtieq iżid li l-Ordni Permanenti 170 tagħti wkoll is-setgħa lil min ikun qed imexxi l-Kamra li “kull meta jidhirlu xieraq, jordna li l-barranin jirtiraw minn kull parti tas-Sala” li allura jagħtih il-jedd fuq jekk iħallix lill-pubbliku milli jkun preżenti waqt xi seduta.

L-Ispeaker jinnota wkoll li fl-ittra tiegħek inti tgħid li flimkien ma' ffit persuni oħra dħaltu fil-binja tal-Parlament għaliex xtaqtu tattendu għall-proċeduri tal-Kamra mill-gallarija tal-pubbliku. Is-Sedja hija informata mill-istess uffiċjali li kellmukom dakinhar li hekk kif dħaltu fil-binja ġejtu avżati li dan ma kienx possibbli fuq direttiva tas-Sedja u li ngħatajtu l-aċċess għall-binja bil-premessa li kellkom tmorru fil-kamra tal-Membri tal-Oppożizzjoni. L-Ispeaker għaldaqstant jinnota li dak li ġara jista' jammonta għal żvihar tal-istess uffiċjali tal-Parlament jekk mhux ukoll għal nuqqas ta' ubbidjenza ta' ordni tas-Sedja fil-binja tal-Parlament, binja li huwa għandu kontroll tagħha taħt l-Att dwar is-Servizz Parlamentari.

Fl-aħħar nett l-Ispeaker jixtieq jirrimarka li għall-ewwel darba minn mindu ngħata l-kariga seba' snin ilu kellu jirrikorri kontra qalbu għal din id-deċiżjoni li jagħlaq il-gallarija tal-pubbliku u li dan kien obligat jagħmlu fid-dawl tal-inċidenti li kienu qed isehħu matul l-aħħar seduti parlamentari fil-periferija tal-Parlament, anke bi ksur tal-Ordinanza dwar is-Setgħat u Privileġġi tal-Kamra, Kap. 113. Dan il-fatt irrenda s-sitwazzjoni inkontrollabbli fir-rigward ta' min seta' jithalla jidhul fil-Parlament. Huwa għalhekk informa lill-Kamra li din il-miżura temporanja, filwaqt li mhix applikabbli għall-ġurnalisti li f'kull hin thallew jaqdu d-doveri tagħhom mill-post assenjat għalihom fl-imsemmija gallarija, kellha tibqa' fis-sehħ sakemm ikun aċċertat li l-obbligi li għandha s-Sedja lejn il-Kamra u l-membri tagħha jistgħu jiġu onorati.

Inselli għalik

Raymond Scicluna  
Skrivan tal-Kamra.”